

നിർമ്മാതാവിന്റെ നിർദ്ദേശങ്ങൾ

അനുസരിക്കുന്നതിന്റെ പ്രാധാന്യം-സാക് പുനൻ

WFTW Malayalam 24 January 2010

www.jeevamozhikal.org

വേദപുസ്തകം 'നിർമ്മാതാവിന്റെ നിർദ്ദേശങ്ങൾ' ആണ്. നിങ്ങൾ വില കുടിയ ഒരു ഇലക്ട്രോണിക് ഉപകരണം വാങ്ങിയാൽ അതിന്റെ കൂടെ ആ ഉപകരണം എങ്ങനെ ഉപയോഗിക്കണമെന്ന നിർമ്മാതാവിന്റെ നിർദ്ദേശങ്ങളടങ്ങിയ ഒരു ചെറുപുസ്തകവും കൂടെ ലഭിക്കും. ആ വിലയേറിയ ഉപകരണം നശിപ്പിച്ചുകളയാൻ ആഗ്രഹമില്ലാത്തതുകൊണ്ട് നിങ്ങൾ ആ പുസ്തകത്തിലെ നിർദ്ദേശങ്ങൾ വളരെ ശ്രദ്ധയോടുകൂടെ വായിച്ച് അതനുസരിച്ചായിരിക്കും ഉപകരണം പ്രവർത്തിപ്പിക്കുന്നത്. നിർദ്ദേശങ്ങൾ പൂർണ്ണമായി വായിക്കാതെ ഉപകരണം പ്രവർത്തിപ്പിച്ചുതുടങ്ങരുത് എന്നു നിർമ്മാതാവുതന്നെ ചിലപ്പോൾ നിർദ്ദേശിക്കാറുണ്ട്. നമ്മെ ആരാണ് സൃഷ്ടിച്ചത്? ദൈവമാണ് നമ്മെ സൃഷ്ടിച്ചത്. ഇവിടെ വേദപുസ്തകത്തിൽ മനുഷ്യരായ നാം ഏറ്റവും നന്നായി പ്രവർത്തിക്കുന്നതിനുള്ള നിർദ്ദേശങ്ങളാണ് നൽകിയിരിക്കുന്നത്. ഈ നിർദ്ദേശങ്ങൾ പാലിച്ചില്ലെങ്കിൽ നിങ്ങളുടെ ജീവിതമോ വിവാഹബന്ധമോ ഒക്കെ താറുമാറാകും. ദൈവത്തിന്റെ മാർഗ്ഗത്തിൽ കാര്യങ്ങൾ ചെയ്യാത്തതു കാരണം പലർക്കും അത് സംഭവിച്ചു. ഇതിനു ആരെയാണ് പഴി ചാറുക? മറ്റാരെയുമല്ല നമ്മെത്തന്നെ.

നിർമ്മാതാവിന്റെ നിർദ്ദേശങ്ങൾ വേണ്ടവിധം ശ്രദ്ധിച്ച് അനുസരിക്കാത്തതു കാരണം പല വിശ്വാസികളുടെയും ജീവിതം കഴഞ്ഞു താറുമാറായിട്ടുണ്ട്. നമ്മുടെ ശാരീരികആരോഗ്യത്തിനു പോലും ദൈവവചനത്തെ അനുസരിക്കുക എന്നതാണ് മുഖ്യം. 'ഞാൻ നിന്റെ സൗഖ്യദായകൻ' എന്നു ദൈവം പറയുമ്പോൾ ഞാനാണ് നിന്റെ ആരോഗ്യം എന്നുകൂടി അർത്ഥമാക്കുന്നു. ദൈവത്തെ സേവിക്കുന്നതിനു നല്ല ആരോഗ്യം വേണം. നല്ല ആരോഗ്യം വേണമെങ്കിൽ നാം എന്തു തിന്നാം എന്തു തിന്നാതിരിക്കാം എന്നുള്ളതു സംബന്ധിച്ചുള്ള ചില നിർദ്ദേശങ്ങൾ അനുസരിക്കണം. ഭക്ഷണപ്രിയനു ആരോഗ്യമില്ല എന്നു ദൈവം പറയുന്നു. ദൈവം ഇങ്ങനെയാണ് പറയുന്നത്: "മകനേ, എന്റെ വചനങ്ങൾക്കു ശ്രദ്ധ തരിക; അവ സർവ്വദേഹത്തിനുള്ള സൗഖ്യമാണ്."

അതുപോലെ നാം ആത്മീയരാകണമെങ്കിൽ ആത്മാവിനെ സംബന്ധിച്ച ചില നിയമങ്ങൾ അനുസരിക്കേണ്ടതുണ്ട്. ദൈവം താഴ്മയുള്ളവർക്കേ കൃപ നൽകുകയുള്ളൂ. അതുകൊണ്ട് കൃപ ലഭിക്കണമെങ്കിൽ തന്നെത്താൻ താഴ്ത്തണം. ദൈവം നമ്മുടെ വിശ്വാസത്തിന്റെ അളവ് അനുസരിച്ചാണ് എന്തെങ്കിലും നമുക്കു നൽകുന്നത്. അതുകൊണ്ട് ദൈവത്തിൽനിന്നും എന്തെങ്കിലും ലഭിക്കണമെങ്കിൽ നാം വിശ്വസിക്കണം. ഇതൊക്കെ ചില ആത്മീയനിയമങ്ങളാണ്. നാം ഇതനുസരിച്ചാൽ അതു നമ്മുടെ നന്മയ്ക്കായിത്തീരും.

ആവർത്തനപുസ്തകം ന്റെ 4ൽ നാം വായിക്കുന്നു: "യഹോവ നമ്മുടെ ദൈവമാകുന്നു. യഹോവ ഏകൻ തന്നെ." നാം മൂന്നു ദൈവങ്ങളെയല്ല ആരാധിക്കുന്നത്. ദൈവം ത്രിത്വത്തിൽ ഏകനാണ്. പിന്നീട് അഞ്ചാം വാക്യത്തിൽ ഒന്നാമത്തെ കൽപനയെ ഇങ്ങനെ വിശദീകരിച്ചിരിക്കുന്നു. ഇതാണ് മത്തായി 22:37ൽ യേശു ആവർത്തിച്ചു പ്രസ്താവിച്ചത്. "നിന്റെ ദൈവമായ യഹോവയെ നീ പൂർണ്ണഹൃദയത്തോടും പൂർണ്ണ മനസ്സോടും പൂർണ്ണശക്തിയോടും കൂടി സ്നേഹിക്കണം." അതാണ് ആദ്യത്തെ കൽപന. അതിന്റെ അർത്ഥം നമ്മുടെ കൂടുംബത്തിനോ ജോലിക്കോ സമ്പത്തിനോ ഒന്നും നമ്മുടെ ഹൃദയത്തിൽ ഒരു സ്ഥാനവും ഇല്ലെന്നാണ്.

കാരണം നമ്മുടെ ഹൃദയത്തെ പൂർണ്ണമായി ദൈവത്തിനു നൽകിയിരിക്കുകയാണ്. അതാണ് നിർമ്മാതാവിന്റെ നിർദ്ദേശങ്ങളിലെ ആദ്യത്തെ നിർദ്ദേശം. ഈ കൽപന അനുസരിക്കാതെ മനുഷ്യൻ പ്രവർത്തിച്ചു തുടങ്ങരുത്. ദൈവത്തെ പൂർണ്ണഹൃദയത്തോടെ സ്നേഹിക്കുവാൻ തുടങ്ങിയാൽ എന്താണ് സംഭവിക്കുന്നത്? അപ്പോൾ നിങ്ങൾ ഭാര്യയെ കൂടുതൽ സ്നേഹിക്കും. നിങ്ങളുടെ അയൽക്കാരെ കൂടുതൽ സ്നേഹിക്കും. നിങ്ങളുടെ ശത്രുക്കളെപ്പോലും നിങ്ങൾ സ്നേഹിക്കും. കാരണം, വെറുപ്പിന്റെ ഒരംശം പോലും നിങ്ങളുടെ ഹൃദയത്തിലില്ല.

അസൂയ, പക, കൈപ്പ് എന്നിങ്ങനെ മറ്റുള്ളവരോടു തോന്നുന്ന പാപമെല്ലാം പൂർണ്ണഹൃദയത്തോടെ ദൈവത്തെ സ്നേഹിക്കാത്തതുകൊണ്ടുണ്ടാകുന്നതാണ്. ദൈവത്തോടുള്ള സ്നേഹത്താൽ നിറയേണ്ട നിങ്ങളുടെ ഹൃദയത്തിന്റെ ഒരു ഭാഗത്ത് അസൂയ നിറഞ്ഞിരിക്കുന്നു. പാപത്തിന്റെ മേൽ നാം ജയം പ്രാപിക്കുന്നത് പാപത്തോടു പോരാടിക്കൊണ്ടല്ല. മറിച്ച് ദൈവത്തെ പൂർണ്ണഹൃദയം വെച്ച് സ്നേഹിക്കുക വഴിയാണ്. നാം പൂർണ്ണഹൃദയത്തോടെ ദൈവത്തെ സ്നേഹിക്കുമ്പോൾ പണത്തോടും വസ്തുവകകളോടുമുള്ള സ്നേഹവും മറ്റ് എല്ലാ ദുർമ്മോഹങ്ങളും നമ്മെ വിട്ടുപോകും. അത്ര നല്ല വ്യക്തിയല്ലാത്ത Mr.Aയോട് ഒരു പെൺകുട്ടിക്ക് പ്രേമമാണെന്നു കരുതുക. അവളുടെ മാതാപിതാക്കൾ ഈ പ്രേമബന്ധത്തിൽനിന്നും അവളെ പിന്തിരിപ്പിക്കാൻ എത്ര ശ്രമിച്ചിട്ടും നടക്കുന്നില്ല. എന്നാൽ ഒരു ദിവസം ഈ പെൺകുട്ടി കൂടുതൽ സുന്ദരനും സമ്പന്നനുമായ Mr B യെ കണ്ടുമുട്ടുന്നു. പെട്ടെന്നു Mr Aയോടുള്ള അവളുടെ പ്രേമം മാഞ്ഞുപോകുന്നു. പുതിയ പ്രേമത്തിന്റെ 'പുറത്താക്കൽ ശക്തി' എന്ന് ഇതിനെ വിളിക്കാം. പുതിയ പ്രേമം പഴയ പ്രേമത്തെ പുറത്താക്കിക്കളഞ്ഞു. ക്രിസ്തീയജീവിതത്തിലേക്ക് ഇതു കൊണ്ടുവന്ന് നോക്കുക. ഇവിടെ ദൈവം വിലക്കിയ പഴയ ദുർമ്മോഹങ്ങളാണ് നിങ്ങളിൽ ഉള്ളത്. എത്ര ശ്രമിച്ചിട്ടും ഈ ദുഃസ്വഭാവങ്ങൾ മാറ്റാൻ കഴിയുന്നില്ല. കാരണം ആ ദുർമ്മോഹങ്ങളെ നിങ്ങൾ സ്നേഹിക്കുന്നുണ്ട്. എന്നാൽ ഒരു ദിവസം യേശുവിന്റെ തേജസ്സ് കണ്ട് നിങ്ങൾ അദ്ദേഹത്തെ മുഴുഹൃദയവും വെച്ച് സ്നേഹിക്കുവാൻ തുടങ്ങുന്നു. ഈ പുതിയ സ്നേഹം പഴയതിനെ പുറത്താക്കിക്കളയുന്നു. അപ്പോൾ ലോകത്തിലുള്ള ഒന്നിനോടും നിങ്ങൾക്കു താല്പര്യം തോന്നുകയില്ല. പുതിയ പ്രേമത്തിന്റെ 'പുറത്താക്കൽ ശക്തി'യാണത്. പൂർണ്ണഹൃദയത്തോടും പൂർണ്ണ ആത്മാവോടും അതായത് മുഴുവൻ ബുദ്ധിശക്തിയോടും കൂടെ ദൈവത്തെ സ്നേഹിക്കുക എന്നതാണ് പാപത്തിന്മേലുള്ള ജയത്തിന്റെ രഹസ്യം.